

ലോസാഞ്ചൽസ് മാർത്തോമ്മാ ഇടവകയുടെ മുപ്പത്തിയഞ്ചാം വാർഷികം ആഘോഷിച്ചു.

ജോൺ ജോർജ്ജ്

ലോസാഞ്ചൽസ്: ലോസാഞ്ചൽസ് മാർത്തോമ്മാ ഇടവകയുടെ 35 -ാമത് വാർഷികം 14 ഞായറാഴ്ച ആരാധനയ്ക്കും വിശുദ്ധ കുർബാനയ്ക്കും ശേഷം പള്ളിയിൽ ആഘോഷിച്ചു. 25 പേരുൾപ്പെട്ട 14 കുടുംബങ്ങൾ രൂപം കൊടുത്ത ഇടവകയിൽ ഇന്ന് 155 കുടുംബങ്ങൾ ഉണ്ട്. പന്ത്രണ്ടാമത് വൈദികൻ റവ. തോമസ് ജോൺ ആണ് ഇപ്പോൾ സേവനമനുഷ്ഠിക്കുന്നത്.

ഋണമൂലം തുണച്ചോനെ ഇനിയും തുണയ്ക്ക.. എന്ന പാട്ടിനെ തുടർന്ന് ഒ.ടി. ഡാനിയേലിന്റെ പ്രാർഥന, 103 -ാം സങ്കീർത്തനം വായന എന്നിവയോടെ ആഘോഷം ആരംഭിച്ചു. ജേക്കബ് എ. മാത്യു സ്വാഗതം ആശംസിച്ചു. ഇടവക വികാരി റവ. തോമസ് ജോൺ അധ്യക്ഷനായിരുന്നു. “പ്രെയ്സ് ദ് ലോർഡ്” എന്ന് എല്ലാവരും പറയാറുണ്ടെങ്കിലും അതു വെറുതെ പറയുന്നവരാകാതെ ജീവിത പ്രായോഗിക തലങ്ങളിലൂടെ നന്ദി പറയുന്നവരായിരിക്കണം എന്ന് അദ്ദേഹം ഇടവക ജനങ്ങളെ ഓർമ്മിപ്പിച്ചു.

വാർഷികഘോഷങ്ങളുടെ മുഖ്യാതിഥി കോട്ടയം മാർത്തോമ്മാ വൈദിക സെമിനാരി മുൻ പ്രിൻസിപ്പലും വൈദിക അധ്യാപകനും പണ്ഡിതനുമായ റവ.ഡോ. പി.എസ്. ഡാനിയേൽ ആയിരുന്നു. നാം നമ്മുടെ ജീവിതത്തിൽ ദൈവത്തിന്റെ പ്രവർത്തിയിൽ ആരാധിക്കുന്നവരുമായിരിക്കണം എന്നും, സാക്ഷിക്കുന്ന ഒരു സമൂഹമാവണമെന്നും നമുക്കുള്ളത് മറ്റുള്ളവരുമായി പങ്കുവയ്ക്കുന്നവരായി ജീവിക്കുകിൽ മാത്രമേ നാം ദൈവത്തിന് പ്രസാദമുള്ളവരായി മാറുകയുള്ളൂ എന്നും അദ്ദേഹം പറഞ്ഞു.

ജനരസേവ നാരായണസേവ എന്ന് ഹിന്ദുമതത്തിൽ പറഞ്ഞിരിക്കുന്നത് നരനെ അഥവാ മനുഷ്യനെ സേവിക്കുന്നത് ദൈവസേവയാണ് എന്നും അദ്ദേഹം പറഞ്ഞു. നാം ഓരോരുത്തരും കരുതുകയും പങ്കുവയ്ക്കുന്നവരും ആയിരിക്കണം. അതുകൊണ്ടാണ് യേശുക്രിസ്തു പറഞ്ഞത് നിങ്ങൾ ഈ ചെറിയ ഒരുവൻ ചെയ്തത് എനിക്ക് ചെയ്തു എന്നത്. നമ്മുടെ ശരീരത്തിന്റെ ഒരു അവയവത്തിന് വേദന വന്നാൽ ശരീരം മുഴുവനും വേദന അനുഭവപ്പെടും. സുഖവും അതുപോലെ തന്നെയാണെന്ന് റവ.ഡോ. ഡാനിയേൽ പറഞ്ഞു. അതുപോലെ നമ്മുടെ സമൂഹത്തിൽ ഒരാൾക്കു വരുന്ന പ്രയാസങ്ങളും കഷ്ടങ്ങളും വേദനയും

നമ്മുടെയും വേദനയായി മാറണം- അദ്ദേഹം ഓർമ്മിപ്പിച്ചു. മറ്റൊരുവനണ്ടാകുന്ന സന്തോഷത്തിൽ നാമും സന്തോഷിക്കണം. അല്ലാതെ അസൂയപ്പെടുന്നവരാകരുത്. 35 -ാമത് വാർഷികം ആഘോഷിക്കുന്ന ലോസാഞ്ചൽസ് മാർത്തോമ്മാ ഇടവകയ്ക്ക് എല്ലാ നന്മകളും അദ്ദേഹം നേർന്നു. കൂടാതെ ഇടവകയുടെ രൂപീകരണത്തിൽ ഭാഗഭാക്കായ എല്ലാവർക്കും അദ്ദേഹം ആശംസകൾ നേർന്നു.

തുടർന്ന് ഇടവകയിലെ സപ്തതി ആഘോഷിച്ച എല്ലാവർക്കും പ്രത്യേക ഫലകങ്ങൾ നൽകി ആദരിച്ചു. ഇടവകയിലെ അൽമായ ശുശ്രൂഷകൻ ജോർജ്ജ് ഇ. വർഗീസിന്റെ കൃതജ്ഞതയോടും മുതിർന്ന ഇടവകാംഗങ്ങളിൽ ഒരാളായ കെ.ജെ. ജോണിന്റെ പ്രാർഥനയോടും റവ. ഡോ. ഡാനിയേലിന്റെ ആശീർവാദത്തോടും കൂടി വാർഷികാഘോഷം സമാപിച്ചു. ഭക്ഷണവും ക്രമീകരിച്ചിരുന്നു. വിവിധ മൽസരങ്ങളും നടന്നു.



